



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 2 од Деловникот за работа на Државната комисија за спречување на корупцијата, постапувајќи по предмет оформен по пријава поднесена од непознат подносител, Државната комисија за спречување на корупцијата (во натамошниот текст ДКСК), на 88-та седница одржана на 16.06.2023 година ја донесе следната

### ОДЛУКА

Пријавата заведена под број 12-467/1 од 25.01.2023 година, против лицето -----, Прв Заменик на Претседателот на Владата и министер за политички систем и односи меѓу заедниците, **СЕ ОТФРЛА**.

ДКСК утврди дека, согласно Законот за спречување на корупцијата и судирот на интереси, нема елементи за надлежно постапување за предметниот случај од причина што по извршената проверка на наводите од пријавата истите не се потврдуваат.

Предметот со број 12-467/1 од 25.01.2023 година да се затвори и архивира.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

### Образложение

Од страна на непознат подносител, на ден 25.01.2023 година, поднесена е пријава за лицето -----, Прв Заменик на Претседателот на Владата и министер за политички систем и односи меѓу заедниците и оформен е предмет број 12-467/1 од 25.01.2023 година.

Во пријавата подносителот наведува дека лицето ----- злоупотребувајќи ја својата функција со умисла издејствувајќи ја Министерот за економија во Владата на РСМ да достави предлог-закон до Влада на РСМ заради воведување задолжителна обврска да на бензинските пумпи во државата им биде вршена контрола два пати годишно наместо како досега – еднаш годишно. Наведува дека таквите проверки ги чинат сопствениците на бензинските пумпи по околу 150 ЕУР, а дека тие контроли ги вршат приватни фирми или лица кои поседуваат специјална лиценца за таа намена.

Подносителот укажува дека лицето ----- ја иницирал измената на одредбата во закон заради остварување на поголем profit на приватната фирма чиј сопственик е неговиот брат, а која се занимавала со споменатата дејност, и бара ДКСК да постапи согласно своите надлежности.

Од причина што подносителот на пријавата нема прецизирано за кој закон или подзаконски акт се работи, ДКСК изврши анализа на јавно објавените закони од областа на наводите од пријавата.

ДКСК утврди дека постои можност подносителот да наведува на тоа дека се работи за регулираниот мониторинг на испарливи органски соединенија од користење на



бензините, уреден во член 36 од Законот за контрола на емисии од испарливи органски соединенија при користење на бензини („Службен весник на Република Македонија“ бр. 38/2014, 146/2015 и 39/2016 и „Службен весник на Република Северна Македонија“ бр. 150/2021).

Имено, во наведениот член 36 став (1) од Законот за контрола на емисии од испарливи органски соединенија при користење на бензини утврдено е дека операторот, односно правното или физичко лице кое управува со терминалите, бензински станиците и мобилни контејнери во кои се користат бензини и кој е одговорен за секојдневното работење на истите, е должен да врши мониторинг на мерењето на емисиите од испарливи органски соединенија на терминалите и бензинските станици најмалку еднаш годишно.

Оваа одредба од споменатиот закон нема претрпено измена од неговото објавување и стапување во сила ( „Службен весник на Република Македонија“ бр. 38/2014).

По направено истражување на јавно достапните информации од Влада на РСМ како и Собрание на РСМ во врска со дадени предлог измени на законот како и нивно комисиско разгледување и носење, може да се утврди дека сите предлози и разгледувања на истите биле направени порано, во 2015 - 2019 година, додека тековни предлог текстови кои се дадени на разгледување не беа пронајдени.

Исто така, по увид на Единствениот национален регистар на прописи на РСМ (ЕНЕР) последен текст на Нацрт – закон за изменување и дополнување на Законот за контрола на емисии од испарливи органски соединенија при користење на бензини е објавен во ноември 2019 година и во истиот не е содржана измена на член 36 од законот каде што е утврдено дека мониторингот на мерењето на емисиите од испарливи органски соединенија на терминалите и бензинските станици треба да се врши најмалку еднаш годишно.

ДКСК исто така ја зема во предвид и можноста поносителот да има цел да укаже на можна измена на Законот за метрологија („Службен весник на Република Македонија“, бр. 55/2002, 84/2007, 120/2009, 136/2011, 6/2012, 164/2013, 41/2014, 192/2015, 53/2016, 64/2018, 215/2021) каде што е уредена надлежноста на Бирото за метрологија во својство на орган во состав на Министерството за економија, како и негови други надлежности, меѓу кои и надлежноста од предметната област.

Заради тоа беше исто така направена анализа и на одредбите од овој закон и по направеното истражување на јавно достапните информации на веб страната на Единствениот национален регистар на прописи на РСМ (ЕНЕР) каде последна објава на Предлог на Закон за метрологија на веб страната на е од 06.07.2022 година и не се однесува на предлог за уредување на постапка за почеста проверка на пумпите како што е наведено во пријавата. А исто така, од увид во записите од веб страните на Владата на РСМ и Собрание на РСМ не се пронајдени записи дека во изминатиот период биле разгледувани и било одлучувано по предлог за измена на Законот за метрологија.

Инаку, ДКСК утврди дека периодот на верификација и роковите за периодична верификација се уредени во Правилник за категориите и видовите на мерила за кои е задолжителна верификацијата, постапките за верификација, роковите на периодичната верификација, како и категориите и видови мерила за кои може да се добие овластување за верификација, кој пак го носи Министерството за економија, врз основа на одредбите од Законот за метрологија, а во примена е текстот од истиот кој е објавен во „Службен весник



на РСМ" бр. 116 од 28.05.2021, и за кој ДКСК не располага со информација за тоа дали е во тек постапка за негова измена.

По разгледувањето на предметните наводи, ДКСК констатира дека во пријавата, нема доволно податоци со кои би се конкретизирале пријавените наводи и нема можност да се обезбедат дополнителни информации за наводите во пријавата, а од извршената анализа на јавно достапните информации од предметната област се констатира дека наводите не се потврдуваат, по што оцени дека нема елементи за надлежно постапување за предметниот случај.

Врз основа на наведеното, ДКСК одлучи како во диспозитивот на оваа Одлука.

Изготвил: м-р К.З.  
Одобрил: С.П.Д., Член на ДКСК

ДРЖАВНА КОМИСИЈА

ЗА СПРЕЧУВАЊЕ НА КОРУПЦИЈАТА

Заменик претседател

Катаца Николовска

